



Sensiela Bubaqra fl-Antik

Il-Kult Popolari tal-Qaddisin f'Kappelli Qodma f'Bubaqra tal-Imghoddi

Raymond Schembri

Din hija t-tielet sena li qed nikteb artiklu fuq l-irħajjel ta' Bubaqra, li tant għandi għal qalbi. Sib t ħafna nkorraġiment sabiex inkompli nagħmel dan, u ltqajt ma' ħafna nies li qraw iż-żewġ artikli ta' qabel u għaddewli kummenti sbieħ u qalu li tgħallmu ħafna b'dak li qraw. Qaluli li sabuħom ta' interess pubbliku, speċjalment għall-generazzjoni żagħżuġha. Nixtieq inrodd ħajr lis-Sur Joseph Buhagiar tat-teżi li kien għamel fuq Bubaqra u li minnha qed nieħu ħafna tagħrif. Inrodd ħajr ukoll lis-Sur Annetto Camilleri tal-għajjnuna tiegħu, lis-Sur George Camilleri tar-ritratti u lis-Sur Kevin Block tal-fiduċja li jagħtini bħala l-editor, sabiex jiġi stampat fil-programm tal-festa tal-Madonna tal-Karmnu.

Din is-sena ktibt rigward il-kappelli qodma li kien hemm f'Bubaqra snin ilu. Ta' interess pubbliku hu li f'irħajjel żgħir bħal Bubaqra, lanqas tobsor li kien hemm tmien kappelli, li minnhom għad fadal tlieta u fdal t'ohra. Mela niġu għas-sugġett u nibdew insemmuhom wahda wahda.


Għalkemm sa madwar erbgħin sena ilu Bubaqra, bħala raħal kien maqtuġh għalkollox mir-

raħal taż-Żurrieq, f'dak li għandu x'jaqsam mal-amministrazzjoni tas-sagramenti, Bubaqra minn dejjem kien jagħmel parti mill-parroċċa taż-Żurrieq. Bħal f'kull raħal ieħor, f'Bubaqra wiehed kien isib għadd gmielu ta' kappelli ddedikati lil diversi qaddisin u lill-Madonna taħt titli differenti. Dawn, flimkien mal-ismijiet li kienu jingħataw lit-trabi filmagħmudija, huma xhieda tad-devozzjoni qawwija matul dak iż-żmien. Għal dak li għandu x'jaqsam mal-ismijiet nitkellmu iżjed fid-dettall 'il quddiem f'xi artiklu li jittratta dan is-sugġett.

Dari, in-numru ta' kappelli li wiehed kien isib go Bubaqra kien ferm ikbar minn dak tal-lum. F'dan l-irħajjel kienu jinsabu xejn inqas minn tmien kappelli, li minnhom illum baqa' biss erbgħa: dik ewlenija ta' Santa Marija, ta' San Leone (Sant Lew), li madwarha hemm iċ-ċimiterju, ta' San Leonardu li maż-żmien bdiet tintuża bħala dar residenzjali u fdalijiet tal-kappella ddedikata lil San Mikiel is-Sinċier.

Il-kult lejn San Anard, fl-antik, kien qawwi mhux ħażin għaliex dan il-qaddis hu meqjum bħala l-qaddis protettur tal-ilsiera. Go Bubaqra kienet tinsab

kappella ddedikata lil San Anard, fi sqaq li hemm fil-pjazza ewlenija u li jgib l-istess isem. Illum din il-kappella sservi bhala dar residenzjali privata. Ahna t-fal ta' Bubaqra, din il-kappella konna nsibuha bhala d-dar *Tal-Fissa*.



Illum dar residenzjali, l-eks Kappella ta' San Leonardu.

Fi zjara li Mons. Duzzina kien ghamel f'din il-kappella sab li kien fiha hafna affarijiet neqs. Mid-dhul tal-qbiela ta' zewg ghelieqi li kien hemm mhux wisq boghod mill-kappella, Domenicus Barbara kien jiehu hsieb li nhar il-festa ta' San Anard jtkantaw il-*primi vespri* u titqaddes quddiesa, kif ukoll kellu jitqassam xi ikel lill-fqar mid-dhul tal-interessi.

F'din il-kappella kien hemm artal iddedikat lis-*Salutationis B. Mariae*. Fuq dan l-artal kien jtkanta l-ghasar u titqaddes quddiesa fil-festa tal-Vizitazzjoni tal-Madonna. Matul l-ottava kollha tal-imsemmija festa kien jerga' jtkanta l-ghasar. Jidher ukoll li din il-kappella kienet popolari hafna man-nies tal-inhawi ghaliex il-vizitatur Pontremoli sab li kienet titqaddes quddiesa fil-gimgha minn Dun Gaspare Falson, u li kien jinxtghel il-lampier fil-granet kollha tal-obbligu.

L-Isqof Balaguer sab li Jacobi Magro kellu jiehu hsieb li jtkantaw il-*primi vespri* u li jitqassam xi ikel lejlet il-festa tal-Vizitazzjoni, kif ukoll li titqaddes quddiesa nhar il-festa. Minflok l-ghasar ta' matul l-ottava tal-festa, il-vizitatur ordna li jitqaddsu sitt

quddisiet ohra fil-festi principali tal-Madonna, minbarra dik tal-Vizitazzjoni.

Sa qabel l-1637 jidher li kien hemm kwadru li l-vizitatur jiddeskrivih bhala '*vetustissimo*' u li kien juri lil San Anard flimkien mal-Madonna. Fiz-zjara li l-Isqof Alpheran ghamel f'din il-kappella, isemmi kwadru iehor li juri lill-Madonna bil-Bambin fil-parti ta' fuq, filwaqt li fin-naha t'isfel jidher San Anard bi skrizzjoni "*Divo Leonardo Captivarum Patrono - Margarita Farrugia 1637*". Jidher li l-Isqof Pellerano iprofana din il-kappella, minhabba li nsibu miktub li ordna li l-obbligi kollha li kienu jitwettqu f'din il-kappella, kellhom jigu trasferiti ghall-Knisja Parrokkjali taz-Zurrieq.

Il-Kappella tal-Bambina

Kappella ohra li kien hemm Bubaqra, hi dik iddedikata lit-twelid tal-Madonna, jew kif inhi maghrufa mal-Maltin bhala l-Vitorja jew tal-Bambina. Quddiem din il-kappella kien hemm zuntier zghir. Mons. Duzzina sab li ghall-festa, Simon Mangion kellu jiehu hsieb li jsiru l-*primi vespri*, u li titqaddes quddiesa, kif ukoll li jinxtghel il-lampier.

Ghall-habta tal-1634, certu Dun Salvatore Mangion, li kien jigi t-tifel ta' Simon Mangion, kellu jiehu hsieb ukoll li jinghata xi forma ta' kolazzjon lill-fqar tal-inhawi, kif ukoll li ssir ikla lill-kappillan. L-ispejjez kollha kellhom jinfedew mid-dhul t'ghalqa maghrufa bhala *Ta' Germun* fl-inhawi tal-*Baccari el Fucanin*. Jisemma wkoll li f'din il-kappella kien hemm kwadru sabih.

Jidher imma li din il-kappella ma tantx kienet ikkurata, ghaliex l-Isqof Balaguer ordna li ghandha tigi profanata, u li l-pizijiet li kellhom isiru fiha kellhom jigu trasferiti lejn il-Parrocča taz-Zurrieq.

Il-Kappella ta' San Leone u ċ-Ċimiterju

Din hija wahda mill-kappelli li ghad baqa' f'Bubaqra u man-nies aktar hija maghrufa bhala l-Kappella ta' Ċimiterju. Ta' min jghid li din il-kappella nbriet hafna snin qabel ma sar ic-ċimiterju madwarha. Fil-vizita pastorali ta' Mons. Duzzina naqraw li din il-kappella, li hija beneficċjali, kienet meqjusa bhala 'l-Ewlenija ta' Bubaqra', u fil-fatt kien jiehu hsiebha l-kappillan taz-Zurrieq. Ma tantx jidher li kienet ikkurata ghax il-vizitatur ordna li flimkien ma' xi affarijiet ohra, kellu jissewwa z-zuntier li kien hemm quddiemha.

"Meta kien qed izur il-knisja ta' Sant Lew ta' Bubaqra, il-kappillan Bartolo resaq u stqarr li fuq il-gzira ta' Filfla kien hemm imwaqqfa kappella li kien jaghamel minnha Dun Nikol Burlo, u li r-renta taghha kienet thallilu sitt uqijiet. Izda ma kienx jista' jsehħ l-obbligu f'dik il-knisja kif kien jixraq minhabba li

bejn ir-raħal u Filfla hemm baħar ġmielu x'jaqsam. U għalhekk Bartolo kien qed jitlob lill-Inkwizitur biex jittrasferixxi l-benefiċċju ta' Filfla għal dik il-knisja ta' Sant Lew, billi fl-inħawi ta' Bubaqra kien hemm l-artijiet tal-benefiċċju.

Mons. Dussina, wara li sħarreġ sew li kien inkomodu kbir biex tasal Filfla, "*in insulam cum difficultate accedi*", u billi wkoll għall-quddiesa li titqaddes f'dik il-kappella ma jkunx hemm ħlif sajjieda, "*nisi quidam pauci pescatores*", ordna li dak il-benefiċċju bil-qliegħ tiegħu u l-obbligi li jagħmlu minnu, jgħaddu għall-knisja ta' Sant Lew ta' Bubaqra. Ir-rettur ta' Bubaqra b'danakollu, aktar wara kien miżmum milli jwaqqaf artal ġewwa l-knisja ta' Sant Lew, li kellu jiġi ddedikat lit-Tluġħ fis-Sema tal-Madonna, it-titular tal-knisja ta' Filfla. Għalhekk f'it jem wara ġabu l-kwadru qadim ta' Filfla u poġġewh fil-kappella ta' Sant Lew f'Bubaqra. Ta' min jgħid li xi snin ilu dan il-kwadru, li jġib is-sena 1604, ittieħed minn din il-kappella u tpoġġa fil-knisja parrokkjali, minħabba li kien qed isir xi serq minn kappelli li kienu fl-imwarrab. In-nies ta' Bubaqra jixtiequ li dan il-kwadru jerga' jsib postu fil-kappella ta' Sant Lew."

l-Isqof Gargallo jgħidilna li fiz-zuntier ta' quddiem il-kappella kien hemm midfuna l-vittmi tal-pesta tal-1592 li fosthom jingħad li kien hemm nies li kienu qaddisin.



Nieċa ta' San Ġużepp fi Triq San Leone.

Fil-festa ta' Sant Lew, li kienet issir fit-28 ta' Ġunju, kienet titqaddes quddiesa u jitkanta l-għasar, kif ukoll jinxtegħel il-lampier.

Jidher li xi nies kienu qed jisirqu l-katavri miċ-ċimiterju, u għalhekk l-Isqof Cagliares ordna li min jinqabad kellu jiġi skomunikat. Min-naħa l-oħra, ma tantx kienu jieħdu ħsieb dan iċ-ċimiterju, tant li l-Isqof Balaguer ordna li jinbnew ħitan madwaru biex ma jidhlux annimali. Min kien jinqabad idaiħħal xi annimali jehel multa ta' żewġ xemgħat, li jmorru għall-bini mill-ġdid tal-kappella.

Mid-dehra baqa' ma sar xejn, għaliex f'vizita oħra li għamel f'Bubaqra, l-Isqof Balaguer ordna li din il-kappella tiġi profanata u li l-pizizijiet li kien hemm marbuta magħha jiġu trasferiti lejn il-Parroċċa taż-Żurrieq. Iktar tard Balaguer reġa' ordna li l-kappella terġa' tinfetaħ u jinbena ħajt madwar iċ-ċimiterju, kif ukoll li jittella' salib biex juri li dak il-lok hu post sagru. Fil-fatt u l-kappella nbriet mill-ġdid f'nofs iċ-ċimiterju u l-ispejjeż ħariġhom Dun Salvatore Fenech J.U.D.

Fil-vizita tal-Isqof Gargallo jissemma' kwadru ġdid li juri lill-Madonna u lis-Santissima Trinità fil-parti ta' fuq, filwaqt li fin-naħa t'isfel kien hemm San Leone jitlob.

Iktar 'il quddiem insibu li l-quddiesa ta' nhar il-festa kienet titqaddes minn erba' qassisin, filwaqt li kien jitqassam ukoll xi ikel u nbid. Minflok il-kolazzjon l-Isqof Labini ordna li jitqassmu 3 itmien qamħ magħmul ħobż lill-fqar tal-inħawi.

Sal-1949, id-dfin kollu kien għadu jsir fil-knisja taż-Żurrieq. Fil-fatt l-aħħar dfin li sar fil-knisja parrokkjali kien sar fl-1949 imma meta dan ma setax jibqa' jsir, iċ-ċimiterju li kien hemm mal-kappella ta' Sant Lew, sar iċ-ċimiterju tal-komunità kollha taż-Żurrieq. Għal din ir-raġuni kellu jtkabbar biex ilaħħaq mad-domanda li kien hemm għall-oqbra. Hawn nixtieq nagħti spjegazzjoni rigward il-kappelli antiki taż-Żurrieq u l-kumpliment tista' tgħid ta' Malta kollha u d-dfin. Fl-antik id-dfin kien isir madwar il-kappelli kollha u fiz-zuntier ta' xi kappelli li kellhom iz-zuntier magħhom. Dan li qed ngħid jien, hu fi żmien li l-knejjes il-kbar tal-parroċċi kienu għadhom lanqas biss jeżistu. Wara li nbnew il-knejjes kbar tal-parroċċi, id-dfin beda jsir fihom, iżda ċerti ċimiterji fl-irħula bħal fil-każ taż-Żurrieq, beda jintuża għal dawk li jkunu mietu b'mard li jittieħed.

Hawn nixtieq nrrakonta fatt li seħħ tassew, skont il-kalkoli tiegħi fis-sena 1945 jew vicin. Kawża ta' dan l-incident għal ftit ma halliex konsegwenzi serji hafna fiz-Żurrieq, speċjalment f'Bubaqra. Din l-istorja bdiet billi kien hemm funeral ta' raġel miż-Żurrieq li dan miskin kien miet b'marda li tittieħed. Waqt it-traġitt mill-isptar bil-karru, bil-mejjet fih, il-

katavru nfaqa' fil-karru miġbud miż-żwiemel. Ġara li l-kuċċier li kien mill-Imsida, qabbad tifel minn Bubaqra biex jaħsilla l-karru fuq l-ġhajj tal-ilma, li kien hemm qabel taqbad in-niżla għall-Pjazza Santa Marija, u ta' dan iħallsu sitt soldi. U dan, ta' tifel li kien u l-faqar li kien jeżisti, aċċetta li jaħsel il-karru. Ma kienx mument li aċċetta, miskin dan it-tifel x' destin kien hemm jistennieh. Ġara li dan it-tifel qabditu marda jgħidulha *Tal-Bubini* (speċi ta' pesta), u fi ftit jiem miet. Fil-ġranet ta' wara mietu tlieta min-nies oħra bl-istess marda. Dak it-tifel b'koinċidenza kien jaħbat il-filjozz ta' missieri, għax kien il-parrinu tiegħu fil-Grizma tal-Isqof li kien għadu kif għamel.

Iċ-ċimiterju lllum il-ġurnata hu miżmum tajjeb ħafna u fi h wieħed jista' jammira d-diversi monumenti sbieħ bi xbihat tal-Madonna tal-Karmnu fuq il-biċċa l-kbira tal-oqbra. Snin ilu ċ-ċimiterju kien jiftaħ nhar ta' Ħadd biss, biex kull min ikun irid iżur lil qrabatu mejtin kien jista' jagħmel dan. L-aktar li n-nies kienet iżżur iċ-ċimiterju kien f'Novembru, fil-festi tal-Qaddisin Kollha u tal-Erwieħ. Dak iż-żmien Bubaqra konna nagħtu daqqa t'id lil Dun Salv Farrugia, billi noqogħdu nwaħħlu l-fanali bix-xemgħa fuq l-oqbra u n-nies kienu jieħdu ħsieb iżejnu l-oqbra bil-kuruni tal-fjuri u bl-inkwatri tal-graba mejtin.

Fil-festa tal-Qaddisin Kollha l-arċipriet kien jitla' Bubaqra flimkien mal-korteo jbierek l-oqbra. Matul Novembru kollu kienet titqaddes quddiesa kuljum fiċ-ċimiterju ta' Sant Lew. Fil-festa tal-Erwieħ kienu jitqaddsu tliet quddisiet wara xulxin. Niftakar kif darba meta kont abbati, Dun Salv inkarigani biex waqt dawn it-tliet quddisiet tal-Erwieħ jien nitla' fuq il-bejt tal-kappella ta' Sant Lew biex indoqq il-qanpiena waqt il-quddies. Sintendi kien ikun għadu d-dlam. Thares 'l isfel ħlief oqbra bix-xemgħa tteptep fuqhom ma tarax u biex tkompli tgħaqqad kien riħ qawwi. Jien kont imbeżza ħafna f'dik is-sitwazzjoni u l-ħin kollu nitlob lill-Bambin biex ifittex jisbaħ. F'daqqa waħda mill-ġenb tal-kappella fejn kien hemm l-oqbra tat-trabi, bir-riħ qawwi, titla' borża kbira tal-banana u l-qatgħa li ħadt dakinhar ma ninsieha qatt.

Ta' San Ġwann Battista

Din il-kappella kienet mibnija sewwa sew fid-daħla taċ-ċimiterju ta' San Leone, fuq in-naħa tal-lemin. Insibu wkoll li quddiem din il-kappella kien hemm midfen żgħir imdawwar bil-ħitan. Għalkemm ma tantx jidher li l-kappella kienet ikkurata, il-poplu kellu devozzjoni kbira lejha, tant li fil-ġranet ta' festa kienet titqaddes quddiesa.

Mid-dħul li kien hemm fuq dar faċċata tal-kappella, u minn biċċa art mhux wisq 'il bogħod, ċertu Mariano Barbara kien obligat li jara li jitkantaw il-*primi vespri* u li titqaddes quddiesa nhar il-festa ta'

San Ġwann Battista. Kien jingħata wkoll speċi ta' kolazzjon lill-fqar tal-inħawi. Il-kwadru li kien hemm f'din il-kappella x'aktarx li trittiku, u kien juri lil San Ġwann Battista fin-nofs, flimkien ma' San Pawl u San Ġakbu fuq kull naħa tiegħu.

Aktarx li din il-kappella kienet giet profanata għaliex ma tissemmiex fil-vizita pastorali li l-Isqof Balaguer kien għamel bejn l-1662 u l-1663. Għal din ir-raġuni saret talba lill-Isqof biex il-kappella terġa' tinfetaħ minħabba d-devozzjoni kbira li kienet tgawdi, l-aktar fi żminijiet meta kien ikun hawn nuqqas ta' xita. L-Isqof laqa' din it-talba iżda ma għaddiex wisq żmien li ma reggħetx giet profanata u l-piżijiet kollha li kien hemm ġew trasferiti għal fuq l-artal maġġur tal-knisja taż-Żurrieq.

Ta' Santa Marija

Din il-kappella jew knisja kif wieħed jista' jsejthilha lllum il-ġurnata, hi dik ewlenija ta' dan l-irħajjel fejn fiha jsir il-quddies kuljum. Sa mill-1575 nsibu li kienet issir xi forma ta' ċelebrazzjoni nhar il-festa tal-Assunta. Minflok l-ikel li kien jitqassam lin-nies batuti nhar il-festa ta' Santa Marija, il-vizitatur Pontremoli ordna li titqaddes quddiesa jew fil-festa ta' San Ġużepp, jew fil-festa ta' San Duminku jew inkella l-flus kellhom jintefqu f'affarijiet meħtieġa għall-kappella. Ir-raġuni li għaliha ntgħazlu dawn iż-żewġ quddisins kienet li l-kwadru ewlieni kien juri lill-Madonna, b'San Ġużepp fuq naħa, u San Duminku fuq in-naħa l-oħra. Minn dawn it-tnejn intgħazlet il-festa ta' San Duminku, u f'nharha kien jitkanta l-ghasar u titqaddes quddiesa *letta*.

Jidher li f'xi żmien bejn l-1659 u l-1729 inbidel il-kwadru, għaliex fil-vizita pastorali tal-Isqof Alpheran de Bussan jingħad li l-kwadru ewlieni juri lill-Assunta fil-parti ta' fuq, filwaqt li fin-naħa t'isfel jidhru l-appostli madwar il-qabar, flimkien ma' San Duminku. Insibu wkoll li kien jinxtegħel il-lampier u jitqassam xi ikel nhar il-festa ta' San Duminku.

Jisemma wkoll artal iddedikat lil Santu Rokku, u li fuqu kienu jitkantaw il-*primi vespri* u titqaddes



Il-Knisja ta' Santa Marija.

quddiesa nhar is-16 t'Awwissu. Fuq dan l-artal kien hemm kwadru li juri lil Santu Rokku u San Bastjan u kien jtkanta l-għasar u titqaddes quddiesa kantata nhar il-festi taż-żewġ qaddisin. Dawn il-festi kienu jsiru għax il-kappella li kienet iddedikata lil dawn iż-żewġ qaddisin kienet giet ipprofonata fl-1658. Wara l-pesta tal-1676 kienet inbniet kappella oħra, f'forma aħjar, minflok iż-żewġ kappelli antiki li kien hemm. Din il-kappella ġdida ta' Santa Marija nbriet mill-gbir tal-poplu.

Billi l-komunità ta' Bubaqra baqgħet dejjem tikber, Dun Salv Farrugia, il-prokuratur ta' din il-knisja, wera x-xewqa li jkabbarha. Fil-fatt nhar is-7 t'Ottubru 1961, beda x-xogħol tat-tkabbir. Minhabba l-antikità tal-kappella l-qadima, din ma twaqqgħetx, imma giet inkorporata fil-knisja l-ġdida li hemm illum.

Niftakar il-kappella l-qadima waqt il-quddies, innies ta' Bubaqra kulhadd marsus ma' xulxin. Niftakar ukoll il-gallarija tal-orgni, li kont trid titla' għaliha b'sellum twil minn mal-ġenb tal-bieb principali, fuq in-naħa tax-xellug int u diehel fil-kappella. L-orgni li għadu jeżisti, hu antik ħafna u kellu żewġ imniefaħ biex ikun jista' jindaqq. Is-sagristan kien ċertu Mikiel Saliba *Ta' Zokor* u dan kien jipprova mill-aħjar li jista' biex idoqq l-orgni, iżda dan miskin qatt ma kellu opportunita jitgħallem idoqqu u allura mhux dejjem kien idoqq kif wiehed kien jixtieq. L-aktar meta t-tfal ma jkunux qed jaqblu fil-mod kif ikunu qed jużaw il-manfaħ, għax dawn l-imniefaħ ikunu jridu jakkumpanjaw lil xulxin. Wiehed tiela' u l-iehor niezel f'armonija, biex l-orgni dejjem ikollu l-arja u jkun jista' jindaqq. Aktar tard meta saret il-knisja li hemm illum, dan l-orgni ġie mmodifikat b'sistema moderna u għadu jista' jindaqq sal-lum.

Niftakar ukoll meta kienet qed tinbena l-knisja tal-lum, l-irġiel ta' Bubaqra, l-biċċa l-kbira tagħhom kollha meddew idejhom volontarjament għal din l-opra. Aħna t-tfal ukoll konna nagħtu s-sehem tagħna u waħda minnhom kienet biex inqassmu t-te u l-kafè. Darba jien u ieħor li kien sentejn akbar minni fl-età, ċertu Kelinu Mifsud (*Kinu Tal-Ixkubett*) li kien ftit imqareb, morna ngibu t-te u dan daħħalha f'moħħu li lil wiehed mill-haddiema, ċertu Ġanni *l-Batunis*, jittfaġġlu żrara daqs ċicra fit-te' tiegħu u hekk għamel. Malli newwillu t-tazza bit-te, dan Ġanni qabbadha ma' ħalqu u xorob it-te f'daqqa, kif kien iħobb jagħmel. Tistgħu taħsbu fejn spiċċat iż-żrara!

Kappella ta' San Bastjan

Minhabba li fl-imġhoddi Malta ntaqtet kemm-il darba mill-marda qerrieda tal-pesta, ma setax jonqos li l-kult lejn San Bastjan ma jkunx fl-aqwa tiegħu. Dan għaliex San Bastjan flimkien ma' Santu Rokku, huma



Ritratt meħud fil-bidu tas-snin sittin tal-kappella ta' Santa Marija l-antika.



Statwa sabiħa ħafna fil-ġebla Maltija ta' Santa Marija fil-pjazza ta' Bubaqra.

meqjusin bhala l-qaddisin protetturi kontra l-*mewt is-sewda*. Ghalhekk ma setax jonqos li f'Bubaqra ma jkunx hemm kappella ddedikata lil dan il-qaddis.

Din il-kappella kienet tmiss mal-kappella ta' Santa Marija. Angelus Bonavia kellu jiehu hsieb li jsir l-għasar u li titqaddes quddiesa nhar il-festa. Il-kwadru ewlieni kien juri lil San Bastjan u Santu Rokku, u jingħad li kien sabiħ hafna. Quddiemu kien jinxteghel il-lampier minn Augustinus Formosa.


Għalkemm l-obbligi li kien hemm f' din il-kappella kienu kollha qegħdin jitwettqu, l-Isqof Balaguer ordna li kellha tiġi profanata.

Kappella ta' San Mikiel


Din il-kappella kienet tinsab fil-kampanja ta' madwar Bubaqra, *rurales Bubacra*, eżattament fejn l-akwata magħrufa bhala *Landar* u *Tax-Xewki*. Il-festa li kienet issir fid-29 ta' Settembru – *Sti Michaelis de mensa Septembrius*, kienet tiġi ċelebrata billi jitkanta l-għasar u titqaddes quddiesa. Kien jinxteghel il-lampier u jingħata xi ikel kemm lill-kappillan, kif ukoll lill-fqar tal-inħawi. L-ispejjeż kienu jinfedw mid-dhul li kien geġ minn diversi għelieqi.

Fil-kappella kien hemm pittura sabiħa li turi lil San Mikiel Arkanglu. Wara l-kwadru kien hemm bħal spazju, aktarx *lapse* fejn kien hemm pittura antika. Dun Luret Zammit jgħidilna li għall-bidu tas-seklu għoxrin kienu għadhom jidhru biċċiet minn dan l-affresk, li jingħad li kien ta' stil *Siculo-Bizantin*. Għalkemm il-pittura kienet miżmuma tajjeb hafna u l-obbligi kollha kienu qegħdin jiġu mwettqa, l-Isqof Balaguer ordna li din il-kappella kellha tiġi profanata, billi l-bieb jiġi mbarrat bil-gebel u li l-piziziet kollha kellhom jiġu ttrasferiti fil-parroċċa taż-*Żurrieq*.

Għalkemm il-kappella kienet iddedikata lil San



L-awtur ta' dan l-artiklu flimkien mal-mibki u qatt minsi, il-ġurnalista Anton Cassar, ma parti mill-kappella ta' San Cier.



Fdalijiet tal-Knisja Siculo-Bizantina ta' San Cier

Mikiel, man-nies kienet aktar magħrufa bhala *San Mikiel is-Sincier* jew *San Cier*. Minn dan il-fatt jista' jingħata hjiel ta' kif bdiet id-devozzjoni lejn San Cier madwar din il-kappella. Fil-fatt għalkemm il-kappella sfat mitluqa u saret herba, in-nies xorta baqgħet tikkonkorri lejha u dawk l-ommijiet li kien ikollhom lil xi hadd marid, speċjalment tfal zghar, kienu jeħduhom u jidfnuhom sa qaddhom fil-ħamrija ta' madwar ir-rovini tal-kappella. B'fidi kbira kienu jitolbu lil San Cier ifejjaq lill-morda tagħhom. Mit-tagħrif li kont nisma' mix-xjuħ ta' Bubaqra, it-talba kienet tkun xi haġa hekk:

“Nitobok minn qiegħ qalbi O' San Cier. Ġibli 'l ibni bħalma kien.”

Dawk ix-xjuħ ta' tfuliti kienu jgħidu li jiftakru każijiet bħal dawn u mhux l-ewwel darba li kien hemm xi hadd li fieq.

Kappella ta' Sant'Andrija

Kappella oħra li kienet tinsab fil-kampanja ta' madwar dan l-irħajjel, kienet dik iddedikata lil Sant'Andrija. Din il-kappella kienet tgawdi devozzjoni kbira fost il-poplu, tant li kienet titqaddes quddiesa mill-ġbir tal-poplu, speċjalment fost is-sajjieda taż-*Żurrieq* u tal-inħawi.

Dawn kienu jieħdu hsieb li jsiru l-*primi vespri*, titqaddes quddiesa u li jinxteghel il-lampier fil-ġurnata tal-festa. Il-kwadru ewlieni, li kien impitter fuq it-tala kien juri lil Sant'Andrija Appostlu. Għalkemm din il-kappella kienet miżmuma tajjeb hafna, l-Isqof Balaguer ordna li kellha tiġi profanata. Dan għaliex billi kienet fl-imwarrab, kienu qegħdin isiru xi atti ta' *indicienza* fiha.